

ठळक बातम्या

- लोकसभा निवडणुकीच्या सातव्या टप्प्याचा प्रचार टिपेला
- रेमल वादळामुळे पश्चिम बंगालमध्ये पाऊस/ कोलकात्यात वादळी पावसामुळं झाडं कोसळली
- पुण्याच्या पोर्शे कार अपघात प्रकरणात ससून रुग्णालयाच्या दोन डॉक्टरांना अटक

आणि

- अशियाई चॅम्पियन स्पर्धेत महिलांच्या वॉल्टमध्ये दीपा कर्माकरनं पटकावलं ऐतिहासिक सुवर्णपदक

<><><><><>

लोकसभा निवडणुकीच्या सातव्या टप्प्याचा प्रचार आता टिपेला पोहोचला आहे. या टप्प्यात देशभरातल्या ५७ मतदारसंघांसाठी मतदान होणार आहे. प्रधानमंत्री आणि भाजपाचे ज्येष्ठ नेते नरेंद्र मोदी हे उमेदवार असलेल्या वाराणसी मतदारसंघात या टप्प्यात मतदान होणार आहे. या पार्श्वभूमीवर रालोआ आणि इंडिया आघाडीचे नेते आज देशात अनेक ठिकाणी प्रचारसभा घेत आहेत.

केंद्रीय गृहमंत्री आणि भाजपाचे ज्येष्ठ नेते अमित शहा हे आज उत्तरप्रदेशातल्या कुशीनगर, सलेमपूर आणि चंदौली इथल्या प्रचारसभांना संबोधित करणार आहेत. तर भाजपाचे राष्ट्रीय अध्यक्ष जे. पी. नड्डा वाराणसीमध्ये विविध कार्यक्रमात वेगवेगळ्या क्षेत्रातल्या नागरिकांशी संवाद साधणार आहेत. मध्यप्रदेशचे

आकाशवाणी मुंबई
राष्ट्रीय बातमीपत्र - दुपारी १.३० वाजता
२७ मे २०२४ - सोमवार

मुख्यमंत्री मोहन यादव हे बिहारमधल्या मनेर इथं सभा घेणार आहेत. तर बिहारचे मुख्यमंत्री नितीशकुमार नालंदा लोकसभा मतदारसंघात प्रचारसभा घेणार आहेत.

काँग्रेसचे माजी राष्ट्रीय अध्यक्ष राहुल गांधी आज बिहारमधल्या मनेर आणि खुसरूपूर इथं इंडिया आघाडीच्या उमेदवारांच्या प्रचारासाठी सभा घेणार आहेत. तर काँग्रेस सरचिटणीस प्रियांका गांधी यांची हिमाचल प्रदेशमधल्या छंबा आणि शाहपूर इथं प्रचारसभा होणार आहे.

तसंच राजद नेते तेजस्वी यादव हे जेहनाबाद, पाटलीपुत्र आणि आराह लोकसभा मतदारसंघातल्या मतदारांशी संवाद साधतील. तर ओदिशाचे मुख्यमंत्री नवीन पटनाईक आज बरुआ इथं प्रचारसभा घेणार आहेत. दरम्यान, प्रधानमंत्री आणि भाजपाचे ज्येष्ठ नेते नरेंद्र मोदी हे २९ जून रोजी ओदिशात प्रचारसभा घेणार आहेत.

<><><><><>

संयुक्त अरब अमिरातीच्या विकासात आणि आर्थिक प्रगतीत भारतीयांचा मोलाचा वाटा असल्याचं संयुक्त अरब अमिरातीचे सहिष्णुता मंत्री शेख नाहयान बिन मुबारक अल नाहयान यांनी म्हटलं आहे. ते आज दुबईत वासु श्रॉफ आंतरराष्ट्रीय पुरस्कार सोहळ्यात बोलत होते. यावेळी अनेक भारतीय व्यवसायिक, उद्योगातील नेते आणि सरकारी अधिकारी उपस्थित होते. भारत आणि संयुक्त अरब अमिरातीमधल्या मैत्रीपूर्ण आणि जवळच्या नात्याची त्यांनी यावेळी प्रशंसा केली. अनेक भारतीय व्यवसायिकांनी त्यांच्या व्यवसायातल्या अनुभवाच्या आणि

आकाशवाणी मुंबई
राष्ट्रीय बातमीपत्र - दुपारी १.३० वाजता
२७ मे २०२४ - सोमवार

ज्ञानाच्या जोरावर संयुक्त अरब अमिरातीच्या विकासात हातभार लावला असल्याचंही ते म्हणाले.

<><><><><>

रेमल वादळामुळे पश्चिम बंगालमध्ये काल रात्री पाऊस पडला. कोलकात्यात वादळी पावसामुळे झाडं कोसळल्यानं रस्त्यावर उभ्या असलेल्या वाहनांचं नुकसान झालं आहे. तर मेट्रो मार्गावर पाणी साचल्यामुळे शहरातली मेट्रो सेवाही विस्कळित झाली होती. उत्तर आणि दक्षिण चोवीस परगणा जिल्ह्यांत देखील वादळी वाऱ्यामुळे मोठं नुकसान झालं. तसंच झाड कोसळल्यानं एका महिलेचा मृत्यू झाला.

दरम्यान, कोलकात्यातल्या नेताजी सुभाषचंद्र बोस आंतरराष्ट्रीय विमानतळावरली स्थगित केलेली विमान सेवा पुन्हा एकदा सुरु करण्यात आली आहे.

ओदिशामध्ये रेमल वादळामुळे भूस्खलन झालं. राज्यातल्या उत्तर भागात जोरदार वादळी वाऱ्यामुळे परिस्थिती खडतर झाली आहे. दरम्यान, रेमल वादळाची गती आता काहीशी मंदावल्याचं एनडीआरएफचे पोलील उप महा निरीक्षक मोहसीन शाहिदी यांनी सांगितलं. ११० ते १२० किलोमीटर प्रति तास वेगानं वाहणाऱ्या वाऱ्याचा वेग आता ६० ते ७० किलोमीटर प्रति तास इतका झाल्याचं ते म्हणाले.

<><><><><>

प्रधानमंत्री नरेंद्र मोदी यांनी देशाचे पहिले प्रधानमंत्री पंडित जवाहरलाल नेहरू यांच्या ६०व्या पुण्यतिथी निमित्त आज त्यांना समाजमाध्यमावरील

आकाशवाणी मुंबई
राष्ट्रीय बातमीपत्र - दुपारी १.३० वाजता
२७ मे २०२४ - सोमवार

संदेशातून आदरांजली वाहिली आहे. नवी दिल्लीतल्या शांतीवन या पंडित नेहरूंच्या समाधीस्थळी जाऊन काँग्रेस अध्यक्ष मल्लिकार्जुन खर्गे, पक्षाच्या ज्येष्ठ नेत्या सोनिया गांधी यांनी आदरांजली वाहिली. आधुनिक भारताचे शिल्पकार असणाऱ्या पंडित नेहरूंच्या योगदानाशिवाय भारताचा इतिहास पूर्ण होऊ शकत नाही. देशाला वैज्ञानिक, आर्थिक, औद्योगिक आणि इतर क्षेत्रांत अग्रेसर बनवण्याचं आणि लोकशाहीच्या रक्षणाचं कार्य त्यांनी केलं, असं खर्गे यांनी आपल्या समाज माध्यमावरच्या संदेशात म्हटलं आहे.

<><><><><>

जम्मू काश्मिर मध्ये लोकसभा निवडणूकीची आदर्श आचारसंहिता लागू झाल्यापासून आतापर्यंत ९५ कोटी रुपयांची रोकड आणि दारुसह इतर साहित्य जप्त करण्यात आलं आहे. शनिवारी जम्मू काश्मिरमधलं मतदान पार पडलं. अनंतनाग - राजौरी लोकसभा निवडणूकीत गेल्या दहा वर्षातलं विक्रमी मतदान नोंदवण्यात आलं आहे.

<><><><><>

आगामी आंतरराष्ट्रीय योग दिनानिमित्त जिनिव्हा इथल्या संयुक्त राष्ट्रांमध्ये भारताचे स्थायी मिशन आणि जागतिक आरोग्य संघटना यांनी काल प्लेस डेस नेशनस इथं योग सत्राचं आयोजन केलं होतं. केंद्रीय आरोग्य सचिव अपूर्व चंद्रा, जागतिक आरोग्य संघटनेचे महासंचालक टेड्रोस अधानोम गेब्रेयसस आणि भारतीय शिष्टमंडळातले इतर वरिष्ठ अधिकारी या कार्यक्रमाला उपस्थित होते.

<><><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
२७ मे २०२४ - सोमवार

महाराष्ट्र राज्य माध्यमिक आणि उच्च माध्यमिक शिक्षण मंडळाच्या वतीनं या मार्च महिन्यात घेण्यात आलेल्या माध्यमिक शालांत प्रमाणपत्र परीक्षा म्हणजेच इयत्ता दहावीचा निकाल मंडळाचे अध्यक्ष शरद गोसावी यांनी आज जाहीर केला. यंदा या नियमित परीक्षेत ९५ पूर्णांक ८१ टक्के विद्यार्थी उत्तीर्ण झाले आहेत.

दहावीच्या परीक्षेसाठी यंदा राज्यातल्या नऊ विभागीय मंडळातून १५ लाख ४९ हजार ३२६ नियमित विद्यार्थी बसले होते, त्यापैकी १४ लाख ८४ हजार ४४१ जण उत्तीर्ण झाले आहेत. गेल्यावर्षी पेक्षा यंदा निकाल १ पूर्णांक ९८ टक्क्यांनी वाढला असून यावर्षीही मुलींचं उत्तीर्ण होण्याचं प्रमाण अधिक आहे. राज्यात मुलींची उत्तीर्ण होण्याची टक्केवारी ९७ पूर्णांक २१ टक्के इतकी आहे, तर ९४ पूर्णांक ५६ टक्के इतकी मुलं उत्तीर्ण झाली आहेत.

कोकण विभागाचा निकाल सर्वाधिक म्हणजे ९९ पूर्णांक १ टक्के लागला असून मुंबई विभागाचा निकाल ९५ पूर्णांक ८३ टक्के इतका आहे. ७२ पैकी १८ विषयांचा निकाल १०० टक्के लागला आहे. तर १८७ विद्यार्थ्यांना प्रत्येकी १०० टक्के गुण मिळाले आहेत.

<><><><><>

पुण्याच्या कल्याणी नगर भागात झालेल्या पोर्शे कार अपघात प्रकरणात पुणे पोलिसांनी ससून रुग्णालयाच्या दोन डॉक्टरांना अटक केली. न्यायवैद्यक विभागाचे प्रमुख डॉ. अजय टावरे आणि डॉ. श्रीहरी हरलोर यांच्यावर अल्पवयीन आरोपीच्या रक्ताच्या नमुन्यांमध्ये फेरफार केल्याचा आरोप आहे. १९ मे रोजी रात्री या आरोपीनं नशेच्या अंमलाखाली भरधाव वेगानं कार चालवून दोन अभियंत्यांचे बळी घेतले.

आकाशवाणी मुंबई
राष्ट्रीय बातमीपत्र - दुपारी १.३० वाजता
२७ मे २०२४ - सोमवार

या आरोपीच्या रक्ताचे नमुने तपासणीसाठी ससून रुग्णालयात पाठवण्यात आले होते. त्यात या डॉक्टरांनी फेरबदल केल्याचा आरोप पोलिसांनी केला आहे.

<><><><><>

नोएडामध्ये एका भरधाव गाडीने धडक दिल्यानं एका व्यक्तीचा मृत्यू झाला आहे. धडकेत मृत्यू झालेले जनक देव शाह हे आकाशवाणीचे निवृत्त कर्मचारी आहेत. शाह हे काल सकाळी त्यांच्या घराजवळ दूध घेण्यासाठी जात असताना एका भरधाव कारनं त्यांना धडक दिली. याप्रकरणी पोलिसांनी अज्ञात वाहनचालकाविरुद्ध तक्रार दाखल केली असून पोलीस तपास करत आहेत. जनक देव शहा यांच्या निधनाबद्दल आकाशवाणीच्या महासंचालकांनी शोक व्यक्त केला आहे.

<><><><><>

गुजरातच्या राजकोट इथं गेमझोनला लागलेल्या आगप्रकरणी गुजरात सरकारनं दोन पोलीस अधिकाऱ्यांसह सात अधिकाऱ्यांना निलंबित केलं आहे. या अधिकाऱ्यांचं कामातलं दुर्लक्ष आणि विलंब या घटनेला कारणीभूत असल्यामुळे मुख्यमंत्री भूपेंद्र पटेल यांनी या अधिकाऱ्यांना तत्काळ निलंबित करण्याचे आदेश दिले आहेत.

दरम्यान गुजरात उच्च न्यायालयानं या प्रकरणाची स्वतःहून दखल घेतली आहे. न्यायमूर्ती बिरेन वैष्णव आणि न्यायमूर्ती देवान देसाई यांच्या विशेष खंडपीठासमोर या प्रकरणाची सुनावणी सुरू आहे. शनिवारी झालेल्या या दुर्घटनेत किमान ३० जणांचा मृत्यू झाल्याची माहिती आहे.

आकाशवाणी मुंबई
राष्ट्रीय बातमीपत्र - दुपारी १.३० वाजता
२७ मे २०२४ - सोमवार

<><><><><>

भारतीय खेळाडू दीपा कर्माकरनं उझबेकिस्तान च्या ताश्कंद इथंल्या अशियाई चॅम्पियन स्पर्धेत महिलांच्या वॉल्टमध्ये सुवर्णपदक जिंकून इतिहास रचला आहे. दीपाने १३ पूर्णांक ५६ शंताश इतके सरासरी गुण मिळवत हा विजय मिळवला आहे. कोणत्याही भारतीय जिमनॅस्टिक पटूनं अशियाई चॅम्पियन स्पर्धेत सुवर्ण पदक जिंकण्याची ही पहिलीच वेळ आहे. ती २०१६ साली झालेल्या रियो ऑलिंपिक स्पर्धेत भाग घेणारीही पहिली भारतीय स्पर्धक ठरली होती.

<><><><><>

दक्षिण कोरियाची राजधानी सोल इथं आज चीन, जपान आणि दक्षिण कोरिया यांची त्रिपक्षीय शिखर परिषद होणार आहे. या परिषदेनंतर अर्थव्यवस्था, व्यापार, विज्ञान आणि उद्योग क्षेत्रासंबंधी महत्वाची घोषणा होण्याची शक्यता आहे. या परिषदे आधी या तिन्ही देशांच्या नेत्यांमध्ये द्विपक्षीय चर्चा झाली होती.

<><><><><>

निफ्टी आणि मुंबई शेअर बाजाराच्या निर्देशांकानं आज उच्चांक गाठला आहे. मुंबई शेअर बाजाराच्या निर्देशांकात आज ६०० अंकांनी वाढ झाली. आणि त्यानं ७६ हजारांचा टप्पा ओलांडला. निफ्टीने ही २३ हजारांचा टप्पा ओलांडला आहे.

//<><><><><>//